

“ ውድብና ንመድረኽዊ ተልእኹኡ ንምብቃዕ ብዕመቀት  
ንተሃደስ ! ንጋደል ! ”

መግለጺ ቅዋም

መድረኽ ተሃደሶ ላዕለዎት አመራርሐ ህወሓት

26 ጥቅምቲ 2009 ዓ/ም

መቐለ

### 1. መጻተዋ፤

ሎሚ ብመሰረት ብዕሙቀት ንተሃደስ ዝብል ዉሳነ ዉድብና ካብ ናይ ማእከላይ ኮሚቴ ቀጺሉ መድረኽ ተሃድሶ ላዕለዎት አመራርሓ ዉድብና ተኻይዱ ዘሎ፤ ብሓደ ገፅ ብሓያልነት ልምዓታዊን ዲሞክራሲያዊን መስመርናን አመራርሓና፤ መላእ አባልናን ተቃላሳይ ህዝብናን ኣብቲ መስመር ዓሲሎም ብዝገበርዎ ተሳትፎን ኣብ ዝሓለፉ 15 ዓመታት ኣብ ክልልና ይኹን ሃገርና ብዙሓት ኣንፀባረቓቲ ዓወታት ኣብ ዝተመዝገቡሉ ፤በቲ ካልእ ገፅ ድማ፤ ባዕሉ እቲ ዘረጋገፀናዮ ዓወት ዝፈጠሮም ተወሰኹቲ ሕ/ሰባዊ ጠለባት ብኣግባቡ ብዘይምላሰናን ሓደጋ ስርዓትና ንዝኮነ ኣተሓሳስባን ተግባርን ኣካብነት ክራይ ብፅንዓት እናመከትና ብዘይምኻድናን ዉሽጣዊ ጉድለታትና እናረዘኑ ዕግበት ህዝብና ብሙልእነት ኣብ ዘይተረጋገፀሉን፤ ፀላእቲ ብፉሉይ ኣብ ልዕሊ ህወሓት/ህዝቢ ትግራይ ዝረባረብሉ ዘለዉን እዋን ምኳኑ ብናይ ግዜ የለን ኣተሓሳስባ ተሃዲስና ክንጋደል ዝጥለቡሉ እዋንዮ።

### 2. ዉድባዊ መድረኽ ተሃድሶና ዝዘተየሎም ሓፈሻዊ ዛዕባታት

ማእከላይ ኮሚቴ ህወሓት ኣብ ዉሽጢ ወርሒ መስከረም 2009 ዓ/ም ኣብ ዘካየዱ ስሩዕ ኣኼብኡ ዓወታት ጉዕዞ ህዳሴናን ኣብ ዉድብና ዘለው ሓደጋታትን ፈተናታትን፤ ምንጭም፤ ፖለቲካዊ ትርጉምምን መፍትሒኡምን ኣብ ዝብሉ ዛዕባታት ብዕሙቀት ድሕሪ ምግምጋም ነቶም ዓወታትና ብምዕቃብ ነቶም ኣብ ዉሽጢ ዉድብና ዘንፀላልው ዘለው ፀገማት ድማ ብናይ ግዜ የለን ኣተሓሳስባ ንክፈትሕ ወሲኑ ከምዝወፀ ዝዘከርዮ። ካብ'ቶም ዉሳነታቱ ' ነቲ ሓዘ ዘሎ ጭቡጥ ፀገምን ሕመቕን ዉሽጢ ዉድብ ንምፍታሕ ኣብ ሓፂር እዋን ኣብ ዉሽጢ ዉድብ ቀፃልን ሰፊሕን ቻልሰን ፅሬትን ብምክያድ ዘየቋርፀ ዝተወደበ ማዕበላዊ ምንቅስቓስ ሓፋሽ ምውላዕ' ዝብል ሓደዮ። እዚ መድረኽዚ ድማ ኣካል'ዚ ማዕበላዊ ምንቅስቓስ'ዮ ። እዚ ኣብ መላእ ትግራይን ካብ ትግራይ ወፃኢን ዝርከቡ ልዕሊ 1200 ላዕለዎት አመራርሓ ዉድብና፤ኮር አመራርሓ ወረዳን ተወክልቲ ዝተፈላለዩ ዉዳባታትን ዝተሳተፉሉን “ዉድብና ንመድረኻዊ ተልእኹኡ ንምብቃዕ ብዕሙቀት ንተሃደስ! ንጋደል!” ብዝብል መሪሕ ቃል ተሰንዮን ኣብ ወርሒ ጥቅምቲ 2009 ዓ.ም ንሾመንተ መዓልቲታት ኣብ ከተማ መቐለ ዝተኻየዱ ዉድባዊ መድረኽ ተሃድሶ ላዕለዎት አመራርሓ ፤ ጉዕዞ ህዳሴናን ኣብ ዉድብና ዘለዉ ፈተናታትን ሓደጋታትን፤ ገምጋም ፈፃሚት ስራሕን ማእከላይ ኮሚቴን ህወሓትን ቀፃሊ ኣንፈት ቃልሰን ዝብሉ 3 ዛዕባታት ብዕሙቀት ሪኡዮ።

### 3. ዉድባዊ መድረኽ ተሃድሶና ዝዘተየሎም ቀንዲ ዝርዝር ዛዕባታት

#### 3.1. ብልምዓታውን ዲሞክራሲያውን መስመር ተሃድሶና ዝዓተርናዮም ዓበይቲ ዓወታት

ላዕለዋይ አመራርሓ ህወሓት ኣብ ዝሓለፉ 15 ናይ ተሃድሶ ዓመታት ዝተመዝገቡ ዓወታት እንትግምግም ህዝቢ ትግራይ ኣብ ፅላል ልምዓታዊን ዲሞክራሲያዊን መስመር ዉድቡ ዓሲሉ ብሓያል ዝተወደበ ተሳትፍኡ ኣብ ገጠርን ከተማን ኣብ ዙርያ ልምዓት፤ ዲሞክራሲን ሰላምን ኣብ ክልልና ይኹን ብብርኪ ሃገር ብዙሓት ኣንፀባረቓቲ ዓወታት ብምርግጋፅ ህዝባዊነት መስመር ተሃድሶና ህያው ከምዝኮነ ኣረጋገፀ ኣሎ። ህዝብና'ውን ፍትሓዊ ተጠቃሚ ምዃን ስለዝጀመረ ነቲ ዝረኽበ ረብሓ እናስተማቐረ ተወሰኹቲ ረብሓታት ንክረጋገፀሉ ዘየቋርፀ ጠለባት ዘቐርቡሉን ቐፃሊ ዕብዮትን ለውጥን ንምምፃእ ብቐፃልነት ድፍኢት ዝፈጥረሉን ስለዚ ድማ ጉዕዞ ተሃድሶና ካብ ሓደ ምዕራፍ ናብ ኻሊኡ ምዕራፍ እናተሰጋገረ ዝቐፀለሉ መሰረት እናደልደለ ዝኸደሉ ኩነታት ተፈጢሩ ኣሎ።

ካብ'ቶም ሓያልነት ልምዳታዊን ዲሞክራሲያውን መስመርና ዘመስከሩ ብዙሓት ዓወታትና ነቶም ቀንዲ ንምጥቃስ፣ ቐጥሮ፣ ቀጻልነት ዘለዎን ኩሉ ህዝቢ በብደረጃኡ ተጠቃሚ ክኸውን ዝገበረን በዓል ድርብ ኣሃዝ ዕብዮት ብምምዘጋብና ኣብ ክልልና ኣብ ትሕቲ መስመር ድኽነት ናይ ዝነበር ህዝቢ ቁፅሪ ኣብ 1991 ዓ/ም ካብ ዝነበሮ 56 ሚሊታዊት ኣብ 2007 ዓ/ም ናብ 23 ሚሊታዊት ወሪዱ እዩ።

ኣብ ገጠር ዝነበር ህዝቢ ትግራይ መነባብርኡ ንምቕያር ብውድቡ ህወሓት/ኢህወዴግ ዝተሓንፀፀ ሕርሻ ዝመርሖ ስትራተጂ ልምዳት ንምትግባር ብልምዳታዊ ሰራዊት ኣብ ዝገበሮ ቻልስን ምንቅስቃስን ጭቡጣት ዓወታት ኣረጋጊፁ እዩ። ነታ ብኹናትን ድርቅን ዝተሃሰየት ትግራይ ብሓምለዋይ ልምዳት ንምቕያር ኣብ ስራሕቲ ሃፍቲ ተፈጥሮ ብዝወለዖ ናይ ሓፋሽ ዝተወደበ ምንቅስቃስን ዝተረኸበ ውፅኢትን ንናይ ሕርሻን ገጠር ልምዳትን ስራሕቲና መሰረት ከምዘንፀፈን ፍልፍል ብሉፅ ተሞክሮ እናኾነ ከምዘመፀን ተረጋጊፁ ኣሎ። ኣብ ስራሕቲ ሃፍቲ ተፈጥሮ ዝተረኸበ ዓወትን ውፅኢትን ናይ መስኖ ዓቕምታትና ንክጉልብትን ድርቁ ዝፃወር ቁጠባ ሕርሻ ትግራይ እናተሃነፀ ክኸይድን ኣብ ምግባር ዝለዓለ ተራ ከምዝነበሮ እውን ተረጋጊፁ ኣሎ።

ሓረስታይ ትግራይ መሬቱ፣ጉልበቱን እታዎት ቴክኖሎጂን ኣዋዲዱ ብምጥቃም ብዝገበሮ ዘይተሓለለ ፃዕሪ ቅድሚ ተሃድሶ ካብ ዓሰርተታት ኣሸሓት ኩንታል ዘይበዝሕ ዝነበረ ተጠቃምነት ዘመናዊ ድኩዒ ኣብ 2006/07 ዘበነ ምህርቲ ንናይ ክረምቲ ዝራእቲ ጥራሕ ልዕሊ ፍርቂ ሚልዮን ኩንታል በጊሑ ኣሎ። ናይ ክልልና መጠን ምህርቲ ኣናእሽቲ ሓረስታይ ኣብ 1993/94 ከባቢ 4 ሚልዮን ኩንታል ዝነበረ ኣብ 2006/07 ናብ 17.5 ሚልዮን ኩንታል ዓብዮ ኣሎ። ሓረስታይና ንምይ ዝህቦ ዘሎ ዋጋ ብምዕባዩ ቐድሚ ተሃድሶ ብመስኖ ዝለምዕ ዝነበረ ስፍሓት መሬት ልዕሊ 4,700 ሄ/ር ዝነበረ ኣብ 2007 ዓ/ም ናብ ልዕሊ 270 ሺሕ ሄክታር ብምዕባይ ልዕሊ 20 ሚልዮን ኩንታል ምህርቲ ንምሕፋስ ዝከአለሉ ብርኪ ተበጊሑዮ። ሓረስታይ ትግራይ በብዓመቱ ነፃ ጉልበት እናወፈዩ ክሳብ ሎሚ ብዘካየዱ ዝድነቕ ወፍሪ ዕቀባ ሓመድን ማይን ልዕሊ 1.5 ሚልዮን ሄክታር ስትራክቸራት መፋሰስን ልዕሊ 120 ሺሕ ኪ/ሜ ምሕዋይን ምልማዕን ጉህምን ሰራሕቲዮ። እዚ ኣብ ስራሕቲ ሃፍቲ ተፈጥሮ ንመጀመርያ ግዜ ኣብ ትግራይ ዝተሃነፀ ልምዳታዊ ሰራዊት ኣብ ክልልና ጥራሕ ዘይኮነስ ብብርኪ ሃገርውን ብኸመይ ልምዳታዊ ሰራዊት ምህናፅ ከምዘከአል ተመኩሮ ዝተወሰደሉ ዕውት ስራሕቲዮ።

ኣብ ልምዳት ሕርሻ እዞም ቅድም ክብል ዝተገለፁ ዓበይቲ ዓወታት ዝተመዝገቡ ኹይኖም ሕዚ እውን ትኹረት ክግበረሎም ዝገብኡ ድክመታትን መሓንቓትን ከምዘለው ተነጊሩ እዩ። ብዋናነት ዝጥቀስ ሓረስታይ ነቲ ዝቐርበሉ ቴክኖሎጂ ብዘይምንም ፅዕንቶ ኣድላይነቱ ኣሚኑሉ ብቲ ዝድለ መጠን ዘይምጥቃምን ከም ዉፅኢቱ ድማ ብድምር ኣብ መወዳእታ ቀዳማይ ትልሚ ዕብዮትን ስግግርን ኸረጋገፀ ተተሊሙ ዝነበረ መሓውራዊ ለውጥን ዝላን ዘይምዕባት ከም ቀንዲ ድክመት ዝጥቀስዮ።

መስመር ተሃድሶና ንናይ ከተማ ህዝብና ናብራ ኣብ ምቕያር ቐልፊ ብፅሒት ዘለዎ ስትራተጂ ልምዳት ደኣንት ብምሕንፃፅን ተግባራዊ ብምግባርን እውን ኣብ ስራሕቲ ልምዳት ከተማ ተስፋ ዝህብ ለውጢ ኸምዝገብ ጀሚሩ ኣሎ። ብውፅኢቱ ድማ ኣብ ከተማታትና ብዓሰርተታት ኣሸሓት ዝቐፀሩ መናእሰይ ስራሕ ከይነዓቑ መስመር ተሃድሶና ዝፈጠረሎም ዕድል ተጠቐሞም ብፃዕሮምን ረሃቦምን ናብረኦምን ናብራ ነባራይ ከተማታትናን እናተመሓየሹ ክኸይዱን ከተማታትና ማእኸል ኢንቨስትመንትን ንግድን ንክኾና መሰረት የንፅፉ ምህላዎምን ተገምጊሙ ኣሎ። ኣብዚ መዳይ ዘመዝገብናዮም ለውጥታት ናይቲ ዝተሓንፀፀ ስትራተጂ ልምዳት ደ.ኢ.ን.ት ትክክለኛነት ዘረጋግፀዮ። ኮይኑ ግን እቲ ለውጢ ውሱንነት ዘለዎን ብቐፃሊ ብዙሕ ፃዕሪ ዝሓትትን ምኳኑ ተገምጊሙሎ።

ኣብ ልምዓት ከተማ ዝጥቀስ ቀንዲ ድምር ድክመት ማሕበረ ቁጠባዊን ፖለቲካዊን ምንቅስቃስ ከተማታትና ብሞዴላት ደ.አ.ን.ት ከምራሕ ኣብ ምግባርን ኣብ ምስፍፋሕ ማኒፋክቸሪን ምስረታዊ ክፍተት ምህላዉ ተነጻሩዮ።

ብመዳይ ማሕበራዊ ልምዓት ትምህርትን ጥዕናን ወይን ምስረታዊ ትርጉም ዘለዎም ስራሕቲ ተሳሊጦም እዮም። ንፓኬጅ ፅሬት ትምህርቲ ምስረታ ብምግባር 'ድሕረትን ድኽነትን ብናይ ፍልጠት ጥይት እዩ ዝቐተል' ብዝብል መሪሕ ሓሳብ ብዝተወለዐ ምንቅስቃስ ሎሚ ኩሎም ህፃናት ትግራይ ኣብ መአዲ ትምህርትን ፍልጠትን ዝውዕልሉን ትምህርቲ ምስረታ ምዕባለና ዝኾነሉን ኩነታት ይፍጠር ኣሉ። ኣብዚ ሕዚ እዋን ኹሉ ዕድሚኡ ንትምህርቲ ዝኣኸለ ህፃን ብማእኸላይ 2.87 ኪ/ሜ ተጓዲዞ ኣብ መአዲ ትምህርቲ ዝውዕለሉ ኩነታት ተመቻቻዩ ይርከብ። ከም ወፅኢቱ ድማ ኣብ ክልልና ልዕሊ 1.2 ሚልዮን ህፃናት ተምሃሮ ቀዳማይ ብርኪ ኣለው። ኣብ ቀዳማይ ይኹን ኻልኣይ ብርኪ ትምህርቲ ተሳትፎ ደቂ ኣንስትዮ ማዕረ ምስ ደቂ ተባዕትዮ ናብ ምዃን ደረጃ በጺሑ ይርከብ።

እዚ ከምዘሎ ኾይኑ ኣብ ትምህርቲ ሕዚ እውን ዘይተሰገሩ ፀገማት ምህላዎም ግልጺዮ። እቲ ቀንዲ ድምር ድክመት ኣብ ምርግጋፅ ፅርዮት ትምህርቲ ክፍተታት ምህላዉን ብፍልጠቱ፣ ክእለቱን ስነ-ምግባሩን ዝወዳደር ዝተምሃረን ክኢላን ሕ/ሰብ ንምህናፅ ብፍላይ ልምዓታዊ ስራዊት ትምህርቲ ንምህናፅ ብብቐዓት ከምራሕ ዝግበኦ ጉዳይ ምኳኑ ተነጻሩዮ።

ኣብ ጥዕና እውን ብተመሳሳሊ ምክልኻል ማእኸሉ ዝገበረ ዝተቐረፀ ፓኬጅ ጥዕናን ስርዓት ኤክስተንሽን ጥዕናን ብምትግባር ብፍላይ ብደቂ ኣንስትዮ ትግራይ ዝተወለዐ ማሕበራዊ ምንቅስቃስ ጥዕናኡ ዝሓለወ መፍረይ ዜጋ ኣብ ምህናፅን ሞት ኣዴታትን ህፃናትን ኣብ ምንካይን ዝለዓለ ወፅኢቱ ተመዝጊቡዮ። ከም ወፅኢቱ ድማ ኣብ ትካላት ጥዕና ግልጋሎት ወሊድ ናይ ዝረከባ ኣዴታት ቁፅሪ ኣብ 1992 ዓ/ም 7 ሚሊታዊት ጥራሕ ዝነበራ ሎሚ ናብ 76.7 ሚሊታዊት ዓብዮ ይርከብ። ኣብ ክልልና ሞት ኣዴታት ኣብ 1992 ዓ.ም ካብ ሓደ ሚሊቲ ሸሕ 1000 ዝነበረ ሎሚ ናብ 266 ፣ ሞት ትሕቲ ሓሙሽተ ዓመት ብህይወት ዝተወለዱ ህፃናት ካብ ሓደ ሸሕ 171 ዝነበረ ሎሚ ናብ 45 ወሪዱ ይርከብ።

ኣብ ጥዕና እቶም ቅድም ክብል ዝተጠቐሱ ዓበይቲ ዓወታት ዝተመዝገቡ ዋላ እንተኾኑ ብድምር ፍትሓዊ ተበግሕነት ዝምልከት ብፍላይ ኣብ ርሕቕ ዝበላ ገጠራት መሊኡ ዝተሰገረ ዘይምኳኑን ኣብ ፅርዮት እቲ ዝወሃብ ግልጋሎት ሕፅረታት ከምዘለዉን ተገምጊሙዮ።

ብመዳይ ህንፃት ዲሞክራሲን ትካላት ዲሞክራሲን ድማ ኣብ ሃገርና ይኹን ክልልና ዱልዱል ሕገ መንግስታዊ ዲሞክራሲያዊ ስርዓት ንምህናፅ ብዝተኻየደ ፃዕሪ ህዝብና ዲሞክራሲያዊ ባህሉ ዘማዕብሉን ዲሞክራሲያዊ ትካላት ዝጠናኸሩሉን ስራሕቲ ምስላጦምን እቶም ኣብ ሕገ-መንግስቲ ዝተቐመጡ መሰላትን ንሕገ-መንግስቲ ምስረታ ብምግባር ዝወፁ ዝርዝር ሕግታትን ብምትግባር ኣብ ህንፃት ዲሞክራሲን ዲሞክራሲያዊ ስርዓትን ዓበይቲ ዓወታት ተመዝጊቦም ከም ወፅኢቱ ድማ ኣብ ክልልናን ሃገርናን ዘተኣማምን ሰላም ክሰፍን ኽኢሉ እዩ።

እዚ ከምዘለዎ ኮይኑ፣ ሕዚ እውን ህንፃት ዲሞክራሲናን ዲሞክራሲያዊ ትካላትን ኣብቲ ክበፅሖ ዝግባእ ደረጃ ኣይበፅሖን። ናይዚ ወፅኢቱ ድማ ህዝብና ብሰንኪ ስእነት ሰናይ ምምሕዳር ዘማርረሉን ቅሬታ ዝሕዘሉን፣ ኣብ ሞንጎ ህዝብን ውድብን፣ ህዝብን መንግስትን ዝነበረ ብጣዕሚ ፅኑዕ ሓድነትን ምትእምማን ብዝተፈላለዩ ደረጃ ምሽርሻር ዝተርኣዮሉ ኩነታት ከምዝተፈጠረ ተገምጊሙዮ።

ንምጥቕላል ብልምዓታውን ዴሞክራሲያውን መስመር ተሃድሶና ዛጊድ ዓቲርናዮም ናይ ዘለና ዓወታት ፍልፍል፣ ፅሩይ መስመርናን ብቑዕ አመራርታ ወያይ ዴሞክራሲያዊ ውድብናን እዩ። ምንጩ ዓወታትና ፖለቲካዊ ብቕዓቱ ዘመስከረ ውድብ ዝመርሖ ህዝባዊ ምንቅስቃስ እዩ። ምስጢር ዓወታትና ባዕሉ ንባዕሉ እናኣረመ ወያይ ዴሞክራሲያዊ ባህሪ ዓቂቡ ዝተጓዳዘ ውድብ እዩ። ፍልፍል ዓወታትና ንኹሎም ፈተናታት ብብስለትን ብፅንዓትን ዝሰገረ ውድብ ዝመርሖ ጉዕዞ ተሃድሶና ምኳኑ ተሰሚሩሉዮ።

### **3.2. ጉዕሶ ህዳሰናን ኣብ ውድብና ዘለው ፈተናታትን ሓዲጋታትን**

ብሓያልነት ልምዓታዊን ዴሞክራሲያዊን መስመርናን ተቃላሳይ ህዝብና ኣብቲ መስመር ዓሲሉ ብዝገበሮ ተሳትፎን እዞም ቅድም ክብል ዝተገለፁ መሰረታዊ ዓወታት ዋላ እኳ እንተረጋገፀና ብሓደ ገፅ ብምኽንያት ባዕሉ እቲ ዘረጋገፀናዮ ዓወት ዝፈጠሮም ተወሰኽቲ ሕ/ሰባዊ ጠለባት ብአግባቡ ዘይምምላሰና፣ ብኻሊእ ገፅ ድማ ነቲ ኣብ እዞን ተሃድሶና ዘነፀርናዮ ናይ ስርዓትና ሓዲጋ ኣተሓሳስባን ተግባርን ኣካብነት ክራይ ብፅንዓት እናመከትናን ካብ ምንጩ እናድረቕናን ብዘይምኻድና ነቲ ምርግጋፅ ጀሚርናዮ ዘለና ለውጢ ንድሕሪት ክመልሱን ናብ ሓዲጋ ከእትውናን ዝኸእሉ ጉድለታት አመራርታ ከምዘለውና እውን ግልፂ ኮይኑሎ።

ብምኽንያትዚ ህዝብና ሰናይ ምምሕዳር ክነንግሰሉ ብዘይምኽኣልና ዘማርረሉ ኩነታት ከምዝተፈጠረ፣ ናይቲ እንሃንዶ ዘለና ስርዓት ተረካቢ ዝኾነ መንእሰይ ብናይ ባዕሉ ዝተወደበ ተሳትፎ ተጠቃምነቱ ንምርግጋፅን ንኣጠቓላሊ ህንፀቱን ዝተገበረ ቻልሰን ምንቅስቃስን ድኹም ከምዝኾነ፣ ነተን ፍርቂ ኣካል ሕ/ሰብና ዝኾና ደቂ ኣንስትዮ ኩለመዳያዊ ተሳትፎኣንን ተጠቃምነቱንን ኣብ ምርግጋፅ ጉድለት ምንባሩ፣ ንሸቶታት ዕብዮትን መሰረታዊ ለውጥን ቦቲ ውድብናን ህዝብናን ትፅቢት ዝገበርሉ ደረጃ ከምዘየወጸናን ናይ ህዝብና ዕግበት ከምዘየረጋገፀናን ተገምጊሙ ኣሎ።

ኣብ መስመር ተሃድሶና ዘነፀርናዮ ናይ ውድብናን ስርዓትናን ቀንዲ ሓዲጋ ኣተሓሳስባን ተግባርን ኣካብነት ክራይ ብዘየቋርፅ ቻልሲ እናመከትናዮ ብዘይምምጻና ምኽንያት ኣብ ውሽጢ ውድብ ቢግዚኡ ቦታ እናሓዘ ዝመፀ ፀረ-ዲሞክራሲ ኣረኣኢያን ተግባርን፣ በለፅን ምክእኣልን ነቲ ኣብ ውድብ ዝነበረ ደርባዊ ቻልሲ እናፋዘዘ ዝመፀሉ ኩነታት ፈጠሩ እዩ። ግዕዝይናን ብልሽው ኣሰራርታን እውን ካሊእ ሕመቕ ኮይኑ ተገምጊሙ ኣሎ። ንውድብ ህወሓትን ህዝቢ ትግራይን ብሓፈሻ ዝገልፀ'ኳ እንተዘይኮነ ናይ ፀቢብነት ተርእዮታት ከምዘለው፣ ብፍላይ ከባቢያዊነት ጎሊሁ ዝረኣ ፀገም ከምዝኾነ ተነፂሩሉ።

ነዞም ግጉያት ኣተሓሳስባታትን ተግባራትን ኣብ ዕለታዊ ምንቅስቃስና ወያይ ፖለቲካዊ ሂወትና ብምሕላዉ ንጎትውን ከይተዘናጋዕና ብዘየቋርፅ ቻልሲ እናመከትናዮም ብዘይምምጻና ምኽንያት ብድምር ‘ **ዝሓዘካዮ ስልጣን ንረብሓን ኣገልግሎትን ህዝቢ ኣብ ክንዲ ምውዓል ንውልቀ ረብሓኻን ክብርኻን መረጋገፂ ገይርካ ምውሳድ**’ ምንጩ ኩሎም ጉድለታትና ምኳኑን ብትረት ክንቃለሶ ከምዝግባእን ኣብ ሓዲ መደምደምታ ተበፂሑሎ።

ላዕለዋይ አመራርታ ህወሓት በዚ ቅድም ክብል ዝተገለፀ ኣገባብ ነቶም ዓወታትን ሓዲጋታትን ብዕምቕት ድሕሪ ምግምጋም፣ ነቶም ዓወታትና ብምዕቃብ ነቶም ኣብ ውሽጢ ውድብና ዘነፀላልው ዘለው ሓዲጋታት ድማ ብናይ ግዜ የለን መንፈስን ኣተሓሳስባን ንምፍታሕን ርኡይ ለውጢ ንምምጻና ወሲኑ ኣሎ። ነዞም ፀገማት ንምፍታሕ ንስራሕቲ ህንፀት ዓቕሚ ወሽጢ ወድብ፣ ንልምዓታውን ዴሞክራሲያውን መንግስትን ንትካላት ዴሞክራሲን ሰናይ ምምሕዳርን ምጥንካር ፋሉይ ትኩረት ሂብካ ምንቅስቃስ ወሳኒ ምኳኑ ኣንፈት ቃልሲ ኣነፂሩሎ።

### **4. ዉሳኔ መድረክ ተሃድሶ ላዕለዎት አመራርታ ወድብ**

ነቶም ኢጋጢሞምናን ዘንፀላልውና ዘለውን ፈተናታትን ሓደጋታትን ንምምካትን ዕግበት ህዝብና ንምርግጋፅን ኣብ ፅላል መስመር ተሃድሶና ዓሲልና ወያናይ ፖለቲካዊ ስብእና ተላቢስና ዉሽጠ ዉድብ ዴሞክራሲ ብምዕሚቅን ኣብ ውሽጢ ዉድብና ዝተወዓዓዩ ፖለቲካዊ ምንቅስቃስ ምፍጣርን ምቅላስን ግዘ ዘይህብ ጠለብ ህዝብናን ጠለብ እዚ መድረክ እዝይን ኮይኑ ይርከብ። 'ውድብና ንመድረኻዊ ተልእኹኡ ንምብቃዕ ብዕሙቀት ንተሃደስ! ንጋደል !' ዝተብሃለሉ ምክንያት'ውን እዚ'ዩ። ነዚ ተግባራዊ ንምግባር ድማ ዝስዕብ በዓል 10 ነጥቢታት ውሳኔ ኣሕሊፍና ኣለና።

1. ዉድብና ንመድረካዊ ተልእኹኡ ንምብቃዕ ቅድሚኡ ኹሉ ንባዕልና ብምህዳስ ኣብ ፅላል መስመር ተሃድሶና ዓሲልና ብግዜ የለን ኣተሓሳስባ ክንጋደል ወሲንና ኣለና።
2. ናይ ውሽጢ-ውድብና ዴሞክራሲያዊ ህይወትን ቃልስን ብምሕላው፣ ቐፃሊ ዝተወዓዓዩ ፖለቲካዊ ምንቅስቃስ ብምፍጣርን መትከላዊ ቃልሲ ብምክያድን ወያናይ ሓድነትና ብምጥንካርን ኢጋጢሞምና ንዘለዉ ፈተናታትን ሓደጋታትን ብመሰረቱ ንምፍታሕ ካብ ዝኾነ እዋን ንላዕሊ ክንረባረብ ቃል ንኣቱ።
3. ምንጫ ኹሎም ጉድለታትና ኮይኑ ዘሎ 'ዝሓዝካዮ ስልጣን ንረብሓን ኣገልግሎትን ህዝቢ ዘይምውዓል' ካብ ሱር መሰረቱ ብምምሓው ህዝባውነት ዉድብና ንምርግጋፅ፣ንህዝብና ንምክሓስን ጫማ ህዝቢ ኮይንና ንምግልጋልን ቃል ንኣቱ።
4. ህዝባዊ ውግንናናን ወያናይ ክብረታትናን ብምሕላውን ፖለቲካዊ ብቕዓትና ብምዕባይን ኣብ ምንጋስ ሰናይ ምምሕዳር ዝላ ንምምዝጋብን ዕግበት ህዝብና ንምርግጋፅን ክንዋሳእ ቃል ንኣቱ።
5. ዴሞክራሲያዊ ስርዓትና ንምዕሚቅ፣ንምድልዳልን ቁፅፅ ስልጣን ንምሕያልን ኣገደስቲ ዝኮኑ ኣብያተ ምክራ፣ማሕበራት ሓፋሽ፣ማዕኸናት ዜናን ካልኣት ትካላት ዴሞክራሲን ንምጥንካር ኣብ ዝግበር ምንቅስቃስ ተግባራዊን ኣብነታዊን መሪሕ ተራና ክንፍፅም ቃል ንኣቱ።
6. ንዓወታትና ብምዕቃብ ሓደጋ ስርዓትና ዝኾነ ኣተሓሳስባን ተግባርን ኣካብነት ኪራይ ብፅንዓት እናመከትና ትልሚ ዕብየትን ሰግግርን ኸልተ ንምዕዋት ብውፍይነትን ብቕራፅነትን ክንረባረብ ቃል ንኣቱ።
7. ተሳትፎን ተጠቓምነትን ናይቲ እንሃንፀ ዘለና ስርዓት ተረካቢ ዝኾነ መንእሰይን ናይ ሕ/ሰብና ፍርቂ ኣካል ዝኾነ ደቂ ኣንስትዮን ንምርግጋፅ ክንረባረብ ኢና።
8. ቐፃልነት መስመር ተሃድሶና ንምርግጋፅ ምትኸኻእን ኣብ መንጎ ተተካእትን ተካእትን ቀፃሊ ምጉርራስ ምህላዉን ኣማራፂ ዘይብሉ መሰርሕ ብምዃን ዉድብ ብዘቐመጠ ኣንፈት ተተካእቲ ንምፍራይን ፖለቲካዊ ብቕዓቶም ንምዕባይን ካባና ትፅቢት ዝግበር ኹሉ ንምፍፃም ድልዉነትና ነረጋግፅ።
9. ነቲ ብምኸንያት ውሽጣዊ ፀገማትና ኣብ ህዝብና ዝተፈጠረ ዘይምዕጋብ ከምዕድል ብምውሳድ ኣብ ሞንጎ ዉድብናን ህዝብናን ነቓዕ ንምፍጣር ለይትን ቀትርን ንዝፅዕሩ ዘለው ናይ ውሽጥን ናይ ደገን ፀረ ህዝብን ፀረ ሰላምን ሓይልታት ንምምካት ሎሚ'ውን ከም ቀደምና ኣብ ፅላል ዉድብና ዓሲልና ብትረት ከምእንቃለሰም ነረጋግፅ።
10. ምስ ኣሓትን መሓዙትን ዴሞክራሲያውያን ዉድባት ኢህወዴግ ዘለና ወያናይን መትከላዊን ዝምድና ብምጥንኻር ህዝቢ ንህዝቢ ንምግጫዉ፣ ጉዕዞ ህዳሰና ንድሕሪት ንምምላስን ንሕገ-መንግስታዊ ስርዓትና ንምፍራስን ንዝንቀሳቐሱ ሓይልታት ትምክሕትን ፀቢብነትን ንምምካት ግቡእ ግዴና ክንፍፅም ኢና።

ዝኸበርኩም ኣባላት ህወሓት

እዚ ዘለናዮ ጭቡጥ መድረኽ ብሓደ ገፅ ኣድማዕቲ ዓወታት ዝግተርናሉ ብኻሊ እ ገፅ ድማ ኣብ ውሽጢ ውድብና ኣተሓሳስባን ተግባርን ኣካብነት ክራይ ዝወለዶም ፈተናታትን ሓደጋታትን ብግልፂ ዝተርኣይሉ ኩነታት እዩ ዘሎ። ካብዚ ብምብጋስ፡ ውድብና ፅኑዎን ዘተኣማምንን ወያኔ ዴሞክራሲያዊ ባህሪ ሓዙ ንክቅፅል ፅሬትን ቃልስን ውሽጢ ውድብ ብምውላዕን ምስ ናይ ሓፋሽ ዝተወደበ ምንቅስቓስ ብምትእስሳርን ኩለመዳያዊ ማዕበላዊ ምንቅስቓስ ንክፍጠር ላዕለዋይ ኣመራርሓ ህወሓት ወሲኑ ኣሎ። ብምጂኑ እውን ኣብ ዝተፈላለዩ ዓውዲታት ግንባር ተዋፊርኩም ዘለኹም ኣባላት ውድብ ልምዓታዊን ዴሞክራሲያዊን መስመር ተሃድሶና ብፅንዓት ብምሓዝ ቅድም ቀዳድም ንባዕልኹም ንምፅራይ፣ ቻልሲ ውሽጢ ውድብ ንምጉህሃርን በሊሕ ቻልሲ ብምክያድን ማዕበላዊ ምንቅስቓስ ሓፋሽ ንምውላዕ መሪሕነትኩም ብምርግጋፅ ንዕውትነትኩ ውሳኔ ብቆራፅነት ኸትጋደሉ ላዕለዋይ ኣመራርሓ ውድብና ይፅወዕ።

### ዝኸበርካ ህዝቢ ትግራይ

እዚ ኣብ ውሽጢ ውድብና ዝግበር ውዑይ ቻልስን ምንቅስቓስን ውሕስ ዝኸውን ምስቲ ናይ ሓፋሽ ዝተወደበ ምንቅስቓስ እንተተኣሳሲሩ ጥራሕ ከምዝኾነ ብምእማን ሰፋሕቲ ናይ ህዝቢ መድረኻት ብምፍጣር ዓሚቕ ዘተን ምርድዳእን ክግበር ተወሲኑ ኣሎ። ትማሊ ይኹን ሎሚ ናብዚ ዓወትን ለውጥን ዝበገሕካ ዕጥቅካ መስመር ውድብካ ብምግባር ኣብ ውሽጢ ውድብካ ንዝራኣዩ ጉድለታትን መንገፍን ንምፅራይ በዓል ዋና ኾይንካ ብዝገበርካዮ ቃልስን ንወያኔ ምንቅስቓስካ ንኸጎበጡ ንዝንቀሳቆሱ ፀረ-ህዝብን ፀረ-ሰላምን ሓይልታት እናመከትካ ብምምጻእካንዩ።

በቲ ብጻፍኻን ቃልስኻን እተመዘገቦ ዘለኻ ዓወታት ኣዲንቶም ደም ዝመልኦ ትምክሕተኛታትን ፀብብትን ሕዚ'ውን ኩሉ ዓይነት ውዲታት ፍሒሶም ፍፁም ፀረ ህዝቢ ተግባር ኣብ ልዕሌኻ ክፍፀሙ ይፅዕሩ ኣለው። ኣብዚ እውን እንተኾነ ብስምዒት ከይተደፋእኻ ፈታውን ፀላእን ፈሊኻ ብንቕሓት፣ ብብስለትን ብዘገርም ትዕግስትን ፀረኻ ብእትገብር ዘለኻ ቃልሲ ላዕለዋይ ኣመራርሓ ህወሓት መዘና ዘይብሉ ህዝባዊ ሓበንን ኩርዓትን ተሰሚዕዎ'ሎ።

ስለዚ ሕዚ'ውን ከም ቀደምካ ንጉድለታት ወላድካ ውድብ ህወሓት ብዘይምሕረት ኣብ ምንቃፍን ምእራምን ክትዋሳእ፣ በቲ ካልእ ገፅ ድማ ፀረካን ፀረ-ሕገመንግስትካን ንዝተልዓሉ ፀረ-ህዝብን ፀረ-ሰላምን ሓይሊታት ምስ ከማካ ወፅዓት ህዝቢታት ኢትዮጵያ ብምኳን ብትረትን ብወሕልናን ክትቃለሶምን ከም ቀደምካ ኣብ መስመር ውድብካ ዓሲልካ ንዘይነፅፍ ዓወታት ክትረባረብን ላዕለዋይ ኣመራርሓ ውድብካ ይፅወዕ።

### ዝኸበርኩም ኣብ ሃገራት ወፃኢ እትነብሩ ተጋሩ

ኣብ ወፃኢ እትነብሩ ተጋሩ ልምዓት፣ ዲሞክራሲን ሰላምን ዓድኩም እናሓሰብኩም ሓቀኛ ምስሊ ክልልኩምን ሃገርኩምን ብህዝብታት ዓለም ክፍለጥ ኣብ ምግባርን ንፅግዕተኛታት ኣብ ምቅላስን ሎሚ እውን ከም ትማሊ ምስ ከማኩም ወፅዓት ኢትዮጵያዊያን ኮይንኩም ኣብ ቻልስን ምንቅስቓስን ከምዘለኹም ላዕለዋይ ኣመራርሓ ህወሓት ገምጊሙ'ሎ። ንዓኹም ኣብ ምትሕብባርን ምድጋፍን ዝነበሮ ኹነታት ብዝርዝር ብምግምጋምን ዝነበሩ ክፍተታት ብምልላይን ብቐፃሊ ምሳኹም ዝጠንከረ ምድግጋፍ ብምግባር ብስፍሓት ንምስራሕ ወሲኑ ኣሎ። ስለዝኾነ ልምዓት ዓድኩም ኣብ ምስላጥን ንፀረ-ሰላም ሓይሊታት ኣብ ምቅላስን ኣብ ጎኒ ህዝቢ ትግራይ/ህወሓትን ወፅዓት ኢትዮጵያዊያንን ተሰሊፍኩም እትገብርዎ ዘለኩም ቃልሲ ክተሓይሉ ላዕለዋይ ኣመራርሓ ህወሓት ገውዒቱ የቕርብ።

**ዝኸበርኩም ኣሓትን መሓዞትን ውድባት ኢህወዴግ**

ስርዓት ደርጊ ደምሲስና ሓዳሽ ፌዴራላዊት ዲሞክራሲያዊት ኢትዮጵያ ኣብ ምህናፅ ብደም ዝተገሕፈ ዘኹርዕ ታሪኽ ኣመዝጊብና ኢና። ድሕሪ ውድቀት ደርጊ እውን ብሓባር ኢድ ንኢድ ተታሓሒዝና ንኩሎም ናይ ውሽጥን ግዳምን ፅግዕተኛታት ብምምካት ተደራረብቲ ዓወታት እናመዘገብና ኣብ ምግስጋስ ንርኩብ። ኣብ ክሊዚ ኣብ ጉዕዞ ህዳሰና ንዝተርአዩ ናይ ፀቢብነት፣ ትምክሕትን ፀረ-ዲሞክራሲን ጉድለታት ሓዚ እውን ከም ትማሊ ብቃልሲ ብምእራም ዕግበት ህዝብና ንምርግጋፅን ንጉዕዞ ህዳሰ ሃገርና ንድሕሪት ንምምላስ ንዝሃቀኑ ኩሎም ፀላእቲ ንምምካትን ሓበራዊ ቻልስና ብዝበለፀ ኣጠናኺርና ክንምርሽ ላዕለዎይ ኣመራርሓ ህወሓት ይፅውዕ።

**ዝኸበርኩም ብሄር፣ብሄረሰባትን ህዝብታትን ሃገርና**

ብሄር፣ ብሄረሰባትን ህዝብታትን ኢትዮጵያ ብዝኸፈልናዮ ሓበራዊ መስዋእቲ ሓዳሽ ፌዴራላዊት ዲሞክራሲያዊት ኢትዮጵያ ንሃንፅ ኣለና። ነዚ ብሩህ ጉዕዞ ንድሕሪት ዝመልሱ ናይ ውሽጥና ፀገማት ብዕምቆት ገምጊምና እውን ንምፍተሓም ዝተጠናኸረ ቻልሲ ጀሚርና ኣለና። ናይ ውሽጥን ግዳምን ፀረ ህዝብን ፀረ ሰላምን ሓይልታት ድማ ነዚ ብምብላፅ ህዝቢ ንህዝቢ ንምግጫዉን ንሕገ መንግስታዊ ስርዓትናን ጉዕዞ ህዳሰናን ንምዕንቓፍን ለይትን ቀትርን ላሕ ይብሉ ምህላዎም ናይ ኣደባባይ ምሽጥር ኮይኑ ኣሎ። ስለዝኾነ ነዚ ፀረ ሃለቀትና ዝኾነ ሓዲጋ ንምምካት ሎሚ እውን ከም ትማሊ ቀላፅምኩም ኣሕቢርኩም ህዳሰ ሃገርና ጋህዲ ንምግባር ክትረባረቡ ላዕለዎይ ኣመራርሓ ህወሓት ይፅውዕ።

**ውድብና ንመድረኻዊ ተልእኹኡ ንምብቃፅ ብዕመቀት ንተሃደስ! ንጋደል !**

**ብሓያልነት መስመርናን ፅኑዕ ህዝብናን ጉዕዞ ህዳሰና ይዕወት !**

**ዘልኣለማዊ ክብርን ሞጎስን ንስዋኣትና !**

መድረክ ተሃድሶ ላዕለዎት ኣመራርሓ ህወሓት

26 ጥቅምቲ 2009 ዓ/ም

መቐለ